
Ishvaraproktam Rudrakshavrikshotpattivarnanam

ईश्वरप्रोक्तं रुद्राक्षवृक्षोत्पत्तिवर्णनम्

Document Information



Text title : Ishvaraproktam Rudrakshavrikshotpattivarnanam

File name : IshvaraproktaMrudrAkShavRRikShotpattivarnanam.itx

Category : shiva, shivarahasya

Location : doc_shiva

Transliterated by : Ruma Dewan

Proofread by : Ruma Dewan

Description/comments : shrIshivarahasyam | IshvarAkhyah dashamAMshaH | adhyAyaH 15 | 11-39||

Latest update : September 8, 2024

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

September 9, 2024

sanskritdocuments.org

ईश्वरप्रोक्तं रुद्राक्षवृक्षोत्पत्तिवर्णनम्



(शिवरहस्यान्तर्गते ईश्वराख्ये)

- शिवपार्वतीसंवादे -

देवी उवाच ।

रुद्राक्षमहिमा शम्भो न श्रुतो विस्तरान्मया ।

तन्मे कौतुकमुत्कृष्टं श्रोतुं तन्महिमां विभो ॥ ११ ॥

तवामृतमुखाम्भोज चञ्चरीकायते मनः ।

कथासुधारसं पातुमिच्छा स्वच्छास्ति मे शिव ॥ १२ ॥

रहस्यमपि मे ब्रूहि सावधानास्मि साम्प्रतम् ।

स्कन्द उवाच ।

इत्युक्तं गिरिजावाक्यं श्रुत्वा चन्द्रकलाधरः ॥ १३ ॥

प्रहस्याह महादेवः कैलासे गिरिजां तदा ।

ईश्वरः उवाच ।

शृणु त्वमगजे जाये फुल्लहल्लकगन्धिनि ॥ १४ ॥

धम्मिल्लमल्लीविमलगन्धबन्धकचे शिवे ।

रौच्ये मनोरन्तरे ते दितिजा वरदर्पिताः ॥ १५ ॥

कश्यपस्यान्वये जाता महाबलपराक्रमाः ।

देवाञ्जिग्युश्च सङ्ग्रामे तेऽसकृन्मत्परायणाः ॥ १६ ॥

ब्रह्मविष्णवादयो देवास्तैर्जिता बलवत्तरैः ।

ऐरावतसमारूढः सुरवृन्दैः पुरन्दरः ॥ १७ ॥

रणे निराकृतो दैत्यैर्महत्तवरदर्पितैः ।

विध्वस्ता मुनयः सर्वे लोकाश्चैव चतुर्दश ॥ १८ ॥

अधरोत्तरमुद्धान्तं जगच्चकुर्वलोद्धताः ।

यज्ञभागभुजः सर्वे कृतास्ते बलिभोजनाः ॥ १९ ॥

पितरः कातरा जाता मरुतो मरुतोऽभवन् ।

वसवश्चासुभिर्हीना वायुरायुर्निराशवान् ॥ २० ॥

गोविन्दो मन्दगर्वीऽभूद्ब्रह्माऽजिह्मत्वमाप्तवान् ।

आदित्या वसुमत्यां हि विचरन्ति पृथग्जनैः ॥ २१ ॥

विश्वासहीनो भगवान् विश्वेदेवास्तदाऽबलाः ।

रुद्रा दरिद्रा ह्यभवन्मार्तण्डा मूढतां गताः ॥ २२ ॥

यक्षाश्च ध्वंसिता दैत्यैर्ध्वाङ्गा इव महाबलैः ।

समीरणोऽथ वरुणो रणे दैत्यैः पराजितौ ॥ २३ ॥

अश्विनौ श्वासहीनौ तौ कान्दिशीकौ दिशासु वै ।

कृशः कृशानुरेताश्च गन्धर्वा धैर्यवर्जिताः ॥ २४ ॥

मुनयो मनवश्चैव वामनाः प्राद्रवंस्तदा ।

अपसर्पन्ति सर्पास्ते दैत्यभीत्या दिशोदश ॥ २५ ॥

दिशागजा मदोद्धूता मदधाराविवर्जिताः ।

तर्जिताः पर्वताः सर्वे पक्षगर्वविवर्जिताः ॥ २६ ॥

वेदा निर्वेदमापन्नाः शक्रस्तक्रमयाचत ।

दीना हीनबलाः सर्वे सुरा दैत्यपराजिताः ॥ २७ ॥

प्रणवः प्राणहीनोऽभूत्कुबेरो बेरवर्जितः ।

त्रिविष्टपनिविष्टा ये ते भूमौ कष्टजीविनः ॥ २८ ॥

एवं ब्रह्माण्डमुद्भ्रान्तं दैत्यदण्डेन पीडितम् ।

निःस्वाध्यायवषट्कारं सदा मखमुखोज्झितम् ॥ २९ ॥

लेखदुःखप्रदं चैव जगदासीच्चराचरम् ।

सन्तप्ता व्यथिताश्चैव गीर्वाणाश्चर्णवं गताः ॥ ३० ॥

सागरा गरवेगेन बडवाग्निमुखेऽर्पिताः ।

न वाति वातपोतोऽपि दैत्यभीत्याऽनिशं शिवे ॥ ३१ ॥

अग्निरूर्ध्वशिखश्चापि विशिखश्चाप्यधःशिखः ।

विद्युतो द्युतिहीनाश्च सोमो ह्यनवपुर्धरः ॥ ३२ ॥

चण्डरश्मिर्मन्दरश्मिरभूद्वैत्यपराजितः ।

क्रूराक्षेणापि ते देवि ताराक्षेण पराजिताः ॥ ३३ ॥

ताराभाराइवापेतुर्मकराक्षेण पीडिताः ।

कल्पवृक्षाः क्षितितले समानीताश्च नन्दनात् ॥ ३४ ॥

बलवद्विकृतं लोकं तदा विद्युत्सुमालिना ।

एवं क्रूररणक्षोण्यां बाणासिपरिधैः शरैः ॥ ३५ ॥

ऐरावतो रावितश्च शक्रो विक्रमवर्जितः ।

असकृत्तर्जिता देवा जगच्चक्रं च भर्जितम् ॥ ३६ ॥

न वीर्यवीर्याः सर्वेऽपि आर्यधर्मविवर्जिताः ।

तत्र देवैःस्तुतो देवि ब्रह्मविष्णुपुरोगमैः ॥ ३७ ॥

त्रिपुराणां वधार्थाय मतिं कृत्वाऽहमास्थितः ।

ब्रह्मादिस्तुतितोषितोऽहमगजे त्रैलोक्यरक्षाक्षमैः

मन्त्रेत्रप्रभवाश्रुभिः प्रभविता रुद्राक्षवृक्षाः क्षितौ ।

द्वात्रिंशत्प्रभवा भवन्ति नियतं तद्वीजमेवामले

धार्यं वैदिकसम्मतं श्रुतिशिरोवार्तासु निर्वर्तितम् ॥ ३८ ॥

त्र्यक्षानुक्षण वीक्षणेन भगवत्सन्धुक्षलिङ्गार्चको

रुद्राक्षोरुवलक्षदिव्यभसितालङ्कारपुण्ड्राङ्क धृक्

पापध्वाङ्गनिवारणाय सकरासङ्गाश्मसङ्क्षेपको

मोक्षश्रीकरसङ्गसम्भवमहानन्दाम्बुपानोद्यतः ॥ ३९ ॥

॥ इति शिवरहस्यान्तर्गते ईश्वरप्रोक्तं रुद्राक्षवृक्षोत्पत्तिवर्णनं सम्पूर्णम् ॥

- ॥ श्रीशिवरहस्यम् । ईश्वराख्यः दशमांशः । अध्यायः १५ । ११-३९ ॥

- .. shrIshivarahasyam . IshvarAkhyah dashamAMshaH . adhyAyaH 15 . 11-39..

Notes:

Upon being asked by Devī देवी about how the Rudrākṣa Vṛkṣa रुद्राक्ष वृक्ष manifested, Śiva शिव describes the related story of TripuraSaṃhāra त्रिपुरसंहार.

Proofread by Ruma Dewan

——
Ishvaraproktam Rudrakshavrikshotpattivarnanam

pdf was typeset on September 9, 2024

——
Please send corrections to sanskrit@cheerful.com

